

విజయలక్ష్మి శర్మ

## ‘శ్రేయో బిలాసులు’

వారం రోజులనుంచి డైరీలో కాగితాలు ఖాళీగా వున్నాయి. రాయడానికి వార్తంటూ దొరకడంలేదు జానకిరామయ్యగార్కి. దానికి తోడు బద్ధకం ఒకటి జతయ్యింది.

వెనుక పేజీలు తిప్పడం మొదలుపెట్టారు.

‘ఈ రోజు అసలేం తోచడంలేదు. పిల్లల ఆరోగ్యం ఎలావుందో ఏమో. బొత్తిగా ఉత్తరాలు రాయడమే మానుకున్నారు. రేపు నాలుగు చివాట్లు పెడుతూ ఉత్తరాలు రాయాలని వుంది’

మరికొన్ని పేజీలవెనక—

‘పొద్దుటనుండి జోరున వర్షం. ఇంట్లోకాలు బయట పెట్టలేదు. అంతా వెలితిగా వుంది. ఇంకా ఎన్నాళ్ళు ఈ బ్రతుకు వెలిగించాలో ఏమో!’

‘పెద్దబ్బాయి ఉత్తరం రాశాడు. ప్రమోషన్ ఎక్స్‌క్లెజివ్ చేస్తూన్నాట్ట. వాడికేం—రాజాలాటి మనిషి. అదృష్టవంతుడు. వాడి భవిష్యత్తుమీద నాకు మంచి నమ్మకంవుంది. పోతే—నా దిగులంతా చిన్నాడిమీదనే’

‘కోడలికి సుస్తీగా వుందని రాకాడు చిన్నాడు. వస్తుథా ఆ పిల్ల అనారోగ్యప్పిల్ల. సరైనమందులు వాడుతున్నాడో లేదో. అయినా వాడు ఆ ఉద్యోగం చెయ్యకపోతే కలిగే నష్టమేమిటో నా కర్మంకావటం లేదు’

చాలా పేజీలు తిప్పారు. ఏ పేజీలోనూ ప్రత్యేకత కనుపించడం లేదు. బ్రతుకంతా చప్పగా, చేదుగా వున్నట్టుంది. ఎందుకనోమరి—

ఒక్కోసారి జానకి రామయ్యగారి ఆనందానికి అవదులుండవు. జీవితంలో తీపిదనమంతా తన ఒక్కడి సొత్తని మురిసిపోతారు. అప్పుడనుకుంటూ రాయన—

‘మరో పాతికేళ్ళు బ్రతికితే ఎంత బావుండును’

గోడగడియారం నాలుగుసార్లు మూలిగింది.

కాలానికి కళ్ళెంలేదుట. తన పరిచయస్థుల్లో ఎవరో అంటూండే వారు. ఎవరతడు ? ఎవళ్ళో, జ్ఞాపకానికి రావడంలేదు. ఎవరైనా—ఆ మాటన్నవాడు యోగ్యుడేను. చాలా బాగా చెప్పాడు. ఇలా ఒక్కోగంటా ఖర్చైపోతే చివరికి—ఛా.... ఇవ్వాలేమిటి ఆలోచనలు ? చేతినిండా పని లేకపోతే యింతేమరి.

తను సర్వీస్‌లో వుండగా ప్రతివాడూ అనేవాడు ‘అనెస్టు ఆఫీ సర’ని. సరిగ్గా వేళకి ఆఫీసుకి వెళ్ళేవాడు. బాగా రాత్రివడిన తర్వాతగాని యింటికి వచ్చేవాడుకాదు. ఆఫీసుపనితప్ప, అప్పట్లో మరో వ్యాపక మంటూ వుండేదికాదు.

బాగా జ్ఞాపకం - ఆఫీసులో సుందరమనే ‘స్టెనో’ ఉండేవాడు. కుర్రాడు. కొత్తగా వెళ్ళింది. త్వరగా యింటికి చేరుకోవాలని ఉండేది. కాని - సాక్షాత్తుతను ఫైళ్ళు ముందేసుకు కూర్చుంటే, ఆఫీ సరునొదిలి ఎలా వెళ్ళగలడు. వెళ్ళాలనివుండి, వెళ్ళాలని అడగలేక

దిగాలుపడిపోయి పనిచేస్తుండేవాడు. 'ఈ పీడ ఎప్పుడు విరగడౌతుందిరా భగవంతుడా?' అని అతను చాలాసార్లు అనుకునే వుంటాడు. పాపం—

మరో విషయం.... చాలామంది గుమాస్తాలు, తోటి ఆఫీసర్లు గూడాను, తనని చండశాసనుడని అనుకునేవారు. నిజమే మరి—డ్యూటీ ఫస్టనే జాతివారి ప్రముఖులు, సోమరితనం దూరంగా వుంచుకోమని ప్రతి వాడికీ చెప్పేవారు. పనిచెయ్యనివాడి ప్రాణాలుతోడి, మంచిదారిలో పెట్టడానికి సర్వవిధాలా ప్రయత్నించేవారు. అవకతవక వేషాలువేస్తే తగిన శిక్ష విధించేవారు. అలాంటప్పుడు తను చండశాసనుడు కావడంలో ఆశ్చర్యంలేదు.

కాని తన మనసుని తెలుసుకోడానికి 'ఏ పూలూ' ప్రయత్నించ లేదు.

ఈ తత్వం బాగా అలవాటైపోయింది. స్ట్రిక్ట్ ఆఫీసరంటే యమ ధర్మరాజుకి ఏజంటులా చూస్తుంటారు. యిన్ని స్కేండ్ల వాడినెత్తిన రుద్దుతారు.

తన యిన్నేళ్ళ సర్వీసులోనూ - ఆ ఒక్క ఎక్కొంటెంటే తనకు నచ్చాడు. అవునూ - అతనిప్పుడు ఎక్కడున్నాడు - యెంతమంది పిల్లలో, ప్రయోజకులై య్యారో లేదో - పాపం - ఇరవై నాల్గంటలూ ఆఫీసుపనిలోనే మునిగి ఉండేవాడు. ఒక్కోసారి భోజనానికూడా వెళ్ళేవాడుకాదు. అప్పుడు తనకి జాలివేసేది. తను వెళ్ళమని చెప్పేగాని యింటికి వెళ్ళేవాడుకాదు.

అదీ అలాఉండాలి. ఉద్యోగస్తుడైనతర్వాత డ్యూటీకంటె మించింది మరొకటిలేదనేవాడే పైకొస్తాడు. దొంగలెప్పుడూ దొంగలగానే సిరపడిపోతారు.

దొంగలంటే గుర్తుకొచ్చింది. విశ్వనాథం తన తోటి ఉద్యోగేగా.

ఏమయ్యిందతనికి. అతనిముందు అతన్ని అందరూ పొగిడిసారేసేవాళ్లు. వెనకమాటున బూతులు తిట్టేవారు. విశ్వనాథం వస్తుథా అమాయకు డేమో, వాళ్ళమాటలన్నీ నమ్మాడు. నిజంకాబోలని వుబ్బిపోయాడు. వాళ్ళంతా వట్టి గొంగలు, చాతకాని వెధవలూ అని తెలుసుకోలేక పోయాడు. ఫలితం అనుభవించాడు.

అందుకనే 'పనిదొంగల్ని' ఎప్పుడూ నమ్మకూడదు. మాటలు చెప్పుకు బ్రతికేవాళ్ళకి వాత పెడుతూనేవుండాలి. అప్పటిగ్గాని బుద్ధిరాదు వెధవలకి.

అయినా యిప్పుడీ విషయాలన్నీ ఎందుకసలు ?

గతించింది గుర్తు చేసుకుంటూంటే చాలా బాధగానూ, హాయి గానూ, చేదుగానూ, తీపిగానూ.....

"ఇదిగో నిన్నే ! కాస్త కాఫీ తగలెద్దూ. తలనొప్పితో ఛస్తున్నాను."

ఈ యింటావిడ వట్టి బద్దకంమనిషి. అవతల మగాడికి ఎప్పుడు ఏదికావలసి వుంటుందోనన్న జ్ఞానంకూడా లేదు. ఏదైనా, చెప్తేనేగాని, అదీ కాస్త ఆలస్యంగాగాని చెయ్యడం చాతకాదు. అబ్బబ్బ....ఇలాంటి మనిషితో యిన్నేళ్ళకాపురం ఎలా....

"నిన్నే.... చెవిటిమాలోకం.... పిలిస్తే పలకవుగదా.... కాఫీ...."

"ఇదిగో తాతయ్యా !" సుగుణ క్షా తెచ్చింది.

"నువ్వు బళ్ళోకి వెళ్ళలేదుపే సుగుణా...."

"లేదు తాతయ్యా."

"ఎందుకనిట ?"

"నేనే వుండిపోమ్మని చెప్పాను. ఈ లంకంత యింట్లో ఒక్క దాన్నీ వుండలేక, ఏవో పసిపిల్లతో కబుర్లయినా చెప్పుకుందామని నేనే వెళ్ళాడన్నాను" అన్నారావిడ.

“చాల్లె నిర్వాహకం. సంతోషించాలి. యిందుకోసమేనా అది తల్లి తండ్రుల్ని వదిలి యింతదూరం వచ్చింది?”

“మీది మరీ విడూరం !”

“లేకపోతే ఏవిటిది ? నాలుగుముక్కలు వంటపడతాయి గదాని వాడు దీన్నిక్కడికి పంపిస్తే, చదువుకి ఎగనామం పెట్టమని నువ్వు సలహాలిస్తావు ? చిన్నపిల్లలకి చెప్పే బుద్ధులివేనా ?” జానకిరామయ్య గారు విసుక్కున్నారు.

“పోనిద్దురూ-ఇది యిప్పుట్నుంచే చదివి ఏమిఉద్దరించాలి గనుక ? ఏదేళ్ళయినా నిండలేదాయె.”

“ఆ....నువ్వు చెప్పటానికేమిలే మహాబాగాచెప్తావు. నీ అబుసు తీసుకునేగా చిన్నాడు యిప్పుడు ఎందుకూ పనికిరాని గుమాస్తాగిరికి నోచుకున్నాడు. సుగుణమ్మతల్లి ! దాని మాటలువిని చదువుమానుకోకేం? రోజూ బడికివెళ్ళాలి. పాఠాలు నేర్చుకోవాలి. మీ నాన్న నిన్నుచూసి మురిసిపోవాలి. తెలిసిందా ?”

“మరినువ్వో తాతయ్యా-”

“నా తల్లిగాదె....నా మాట మరచిపోతున్నానా కన్నతల్లి.... చూడవేచూడు....నా తల్లికి నేనంటే ఎంత ప్రాణమో.” సుగుణ తలని లాలనగా నిమురుతూ భార్యవైపు గర్వంగా చూశారాయన.

బడికి వెళ్ళలేదని సుగుణని మంగలిడంమాని, ఆ పిల్లతో కబుర్లాడటం మొదలుపెట్టారు జానకిరామయ్య. ఇది చూస్తూ నిలబడ్డ ఇంటా విడ వచ్చేనవ్వుని అపుకుంటూ అన్నారు -

“అవతల కాఫీ చల్లారీపోతుంది. ముందు కాఫీతాగి ఆనక. మనవ రాలితో ముచ్చట్లాడండి”

“అవునవును. కాఫీ తెచ్చావుగదా.... మరి నువ్వు తాగావా చిట్టి!”  
అని మనవరాలిని అడిగారు.

“ఓ.....నాన్నమ్మ నా కెప్పుడో యిచ్చింది”  
చిన్నపిల్లలు కాఫీ తాగరాదనే ఆరోగ్యసూత్రం అప్పటిగ్గాని  
ఆయనకు గుర్తురాలేదు.

“నీకు నాన్నమ్మ కాఫీ యిచ్చిందా.... ఇదిగో వింటున్నావా ? పసి  
పిల్లకి కాఫీ యిస్తావా.... నీకేమైనా మతివుందా ? అసలు చూస్తూవుంటే  
నువ్వు పిల్లల్ని చెరపడానికే వుద్ధరించినట్టు కనుపిస్తున్నావే ? నీకు బుద్ధి  
అనేది వుందా? అలా రాయిలా నిలబడకపోతే సమాధానం చెప్పరాదూ.”

“కాఫీ యిచ్చినంత మాత్రాన....”

“ఇంకాఅట్టే మాటాడకు. కాఫీ యిస్తుందట కాఫీ ... ముచ్చటయితే  
మొన్న హార్లిక్కు తీసుకొచ్చాను. అది యివ్వగూడదూ.... మనిషికి ఒక  
సారి చెప్పే అర్థంచేసుకునే జ్ఞానం వుండాలి.... ఇదిగో చిట్టి ! నువ్వె  
ప్పుడూ కాఫీ తాగకు. అది నీ ఆరోగ్యాన్ని పాడుచేస్తుందమ్మా !”

“నువ్వు తాగుతున్నావుగా తాతయ్యా.... మరి నీ ఆరోగ్యం పాడ  
వుదూ....”

తాతయ్య తత్తరపాటు చెందారు. నానమ్మ నవ్వారు. అనిడ నువ్వు  
చూస్తుంటే ఆయనకు తల కొట్టినంత వనయింది. ‘అసి భదవా !’ అని  
లోలోన అనుకుని, తనని సమర్థించుకుంటూ ఓ కుంటి సమాధానం  
చెప్పారు.

“మేము, పెద్దాళ్ళంగదా.... కాఫీ తాగుతే మా ఆరోగ్యం పాడ  
వదు. నువ్వు చిన్నపిల్లవి కాబట్టి నువ్వుతాగుతే ఆరోగ్యం పాడవుతుంది”

“అచ్చం తండ్రిపోలికలు. పెద్దాడుమాత్రం యింతే గదుటండీ!”

“అవునేవ్.... ఇలాంటి చిక్కువ్రాళ్ళ లడగటంలో వాడు గజ

మొంది. ప్రతి చిన్నవిషయాన్నీ అంత క్రద్ద చూపించి అడిగేవాడు కాబట్టి వాడిప్పుడు యింత హోదాలో వున్నాడు" పెద్దకొడుకు గుర్తుకు రాగానే చాలా విషయాలు కదిలాయి.

"నీకు గుర్తుందో లేదోగాని, వెధవాయి నన్ను వో క్షణమైనా విడిచిపెట్టి వుండేవాడుకాదు. పైగా ఆఫీసునుంచి యింటికిరాగానే వాడితో నాకు చక్కటి కాలక్షేపం గూడాను. ఏం ఉద్యోగాలో ఏమో....విసరి పారేసినట్టు మనకి దూరంగా అడవిలో వుంటున్నాడు. చూకావ్ ఉద్యోగాల్లోవున్న గమ్మత్తే యింత. పెంట్రీల్ ఎత్సెజ్ సూపర్నెంజైనంత మాత్రం. తల్లిదండ్రుల దగ్గరుండాలని ఎక్కడుంది. ఉద్యోగ ధర్మానికి యీ అనుబంధాలు అడ్డురాకూడదు. అన్నీ మరిచిపోవాలి. అందర్నీ వదులుకోవాలి....అయినా మనపిచ్చిగానీ, వాడికేం తక్కువ ; మంచి హోదా, చేతినిండా డబ్బు, ప్రాణంలాంటి భార్య, రత్నాల్లాటి పిల్లలు.... అవునూ.... శేషు యింకా యింటికి రాలేదేమిటి ?"

చిరంజీవి శేషు విషయం గుర్తుకురాగానే పొద్దున్నుంచి జ్ఞాపకానికి రాకుండా దూరంగా తిరుగుతున్న ఓ అతి ప్రమాదమైన సంగతి దానంతటదే గుర్తుకొచ్చింది.

"వాడు....వాడేం చేశాడో తెలుసా ; వేరెడుతాడు వెధవాయ్!"

"ఏం చేశాడండి"

ఆయన చివాలునలేచి నిలబడ్డాడు. 'అది' తలుచుకుంటూంపే కోపం వస్తోంది మరి.

"ఏం చేశాడా ; చేస్తాడు. వాడిష్టం వచ్చింది భయం.భక్తి లేకుండా చేస్తాడు. ఇదంతా నీ భరోసా చూచుకునే చేస్తున్నాడు. నీ గరా బంవల్లనే వాడు భ్రష్టుడవటానికి సిద్ధపడుతున్నాడు. ఈ సంగతి వాళ్ళ నాన్నకి తెలుస్తే యింకేమైనా వుందా? 'తాతనైవుండి వాడు చెడిపోతుంటే

చూస్తూ వూరుకుంటావా నన్నా !' అని నా ముఖముందే నాలుగూ కడిగేస్తాడు"

"ఇంతకీ ఏంచేశాడో చెప్పరేం ఖర్మ !"

"మరిటా....వాడు నీ ముద్దుల మనవడు, పెద్దాడి కొడుకు ....వుంతు....వాడొచ్చేవేళయిందిగా వాడి నోటితోనే చెప్పిస్తాను. చదువుకుని బాగుపడరా బాబూ అని చెప్పి వాడిని కాలేజీకి పంపుతే వాడు చేసేపనియిదా ?"

"ఎందుకలా వాడిమీద మందిపడిపోతారు. అసలే కుర్రకుంక. నిండా పదిహేనేళ్ళయ్యి...."

"వప్పుకుంటావ్ గదా....ఆ కుర్రకుంకటా, సాక్షాత్తు వాడి మాష్టరుముందే సిగరెట్టు కాల్చిపారేశాట్ట"

"ఆ....."

"మరేవిటనుకున్నావ్. ఇవ్వాల సిగరెట్టు కాల్చాడు. రేపేమో రేపు....నాకీ సంగతి ఉదయమే గుర్తుకొచ్చివుంటే అప్పుడే వాడి చర్మం వల్చేసివుండును. ఏమిటనుకుంటున్నాడో ఏనిటో. తాతయ్యేగదా....ఆ పూల్ నన్ను నెత్తిమీద పెట్టుకుంటాడు గదా అని దీమా ? చూపిస్తా నా తడాఖా !"

"చాల్లెద్దురూ....పసివాడు ఏదో తెలీక...."

"అవునే....పసివాడు. ఇలా అనే చిన్నవాడిని చెడిపేశావ్. వెదవ గుమాస్తాగిరిలో సతమత మవుతున్నాడు"

"మాబకిముందు చిన్నాడిమీద అలా నోరు చేసుకుంటా రెండు కసలు ? వాడికేం ? పదిమందిలోనూ 'భేష్' అనిపించుకుంటున్నాడు. మొన్న వాడు రాసిన కథకి ప్రైజ్ కూడా వచ్చిందని...."

"విన్నాం. విని ఏం చెయ్యమంటావ్ ? ఎగిరి గంతులెయ్య

మంటావా ; సిగ్గులేదూ ; వాడిని వెనకేసుకు వస్తున్నావ్. పెద్దాడికి, చిన్నాడికి భేదం తెలీడంలేదు నీకు ; వాడేమో నూవరించెండెంటా ; వీడు కానీకి పనికిరాని గుమాస్తానా ; ఎవడ్ని చూసి సంతోషించమంటావ్ ?”

“ఎవరదృష్టంకొద్దీ వాళ్ళు పైకొస్తారు.”

“గాడిద గుడ్డేం కాదూ. అదృష్టమట, అదృష్టం ; వల్లకాడు ! కృషే, కృషి. కృషి కావాలి. అంతేగాని జులాయి వెధవలా తల్లిదండ్రుల్ని ఎదిరించి తిరిగేవాడు బాగుపడతా డనుకున్నావా ? యిప్పుడు కాదు, రేపు నలుగురు పిల్లలు పుట్టిన తర్వాత తెలుస్తుంది వాడి ఆవస్థ. పెద్దాడి సంగతంటావ్ - దేవుడు కనికరించి యిప్పటికి ఇద్దర్ని ప్రసాదించాడు. పదిమంది కలిగినా, వాళ్ళందరికీ రాజభోగాలు అమర్చగలడు”

“దేవుడి దయవల్ల ఇప్పుడు మనకున్నదే చాలు. నిశ్చింతగా నాలుగు తరాలు గడవటానికి. చిన్నాడు మాత్రం యిబ్బంది పడాలని ఎక్కడుంది ? వాడి వాటా వాడి కిచ్చేస్తామా, వాడూ అనుభవించగలడు అన్ని ధోగాలూను”

“అంటే నీ ఉద్దేశ్యం ? ఇప్పుడు ఆస్తి పంపకం జరగాలంటావా ; అది నా బొందిలో ప్రాణం ఉండగా జరగదు.”

“మన అబ్బాయిలకీ అభిమానం ఉంది.”

“అందుకని ఇప్పుడేమంటావ్ ?”

ఆవిడ ఏమీ అనలేదు. సుగుణను తీసుకుని వంట గదిలోకి వెళ్ళింది.

ఇలాంటి గలాటాలు ఆ యింట్లో గత ఏడెనిమిది సంవత్సరాల నుండి అలవాటేను. వాటికో కారణమంటూ ఉండక్కర్లేదు. ఆ మాత్రం లేకపోతే - యీ చివరి రోజులు ఏం సందడిగా గడుస్తాయి ? అదీ గమనించాలి మరి.

జానకిరామయ్యగారు శేష విషయం పూర్తిగా మరిచిపోయారు. చిన్నవాడి గురించి ఆలోచించడం మొదలుపెట్టారు. లేచి నిలబడినవారు మళ్ళీ పడక కుర్చీలో నడుం వాలారు.

పక్కనున్న కాఫీ పూర్తిగా చల్లారిపోయి పదినిముషాలయ్యింది. సర్దిగా అయిదు గంటలకి గుమ్మం బయట సైకిలు బెల్లు వినిపించింది. బెల్లు వినిపించగానే భార్య నుద్దేశించి అన్నారు గట్టిగా—

“శేష వచ్చేదేవ్....”

శేష లోపలికి వస్తునే అన్నాడు.

“తాతయ్య, ఇవ్వాల నీకో గుడ్ న్యూస్ చెప్తాను. చెప్పనా ?”

“ఏమిటో అది ?”

“చెప్పే ఏమిస్తావ్ ?”

“చెప్పరా భడవా ! చెప్పిన తర్వాత నీ ప్రెజంటేషన్ ఆలోచిస్తాను”

“వీడు మరీను. పెద్దాడి మల్లే ప్రతి విషయానికీ ‘సస్పెన్స్’ తగిలిస్తాడు.” ఆ సమయానికి ఇంటావిడ గూడా అక్కడికి వచ్చారు.

“శంకరం బాబాయ్ ఉత్తరం రాశాడు”

“ఉః.....రాస్తే.....”

“అందరూ వినండహో.... అతి త్వరలో నాకూ, చి.సౌ. చెల్లాయి సుగుణకీ ఒక చక్కటి తమ్ముడు పుట్టబోతున్నాడు”

ఆ వార్త వినగానే మనవడ్ని కావులించుకుంది ఇంటావిడ. వాడి తల నిమురుతూ అన్నారు:

“నా బాబే.... ఎంత మంచివార్త చెప్పావురా నాయనా !”

“వరేయ్....వరేయ్.... ఆ ఉత్తరాన్ని యిలా ఇవ్వరా....” కుర్చీలోంచి ఒక్కసారిగా లేచి నిలబడి తడబడుతూ, ఆ ఉత్తరాన్ని అడిగారు

జానకిరామయ్య. కళ్ళజోడు సర్దుకుంటూనే శేషు యిచ్చిన ఉత్తరాన్ని పూర్తిగా చదివారు. ఇంటావిడ కోరికమీద బిగ్గరగా చదవాలని వచ్చింది.

“చిరంజీవి శేషుకి, మీ బాబాయి ఆశీర్వదించి వ్రాయునది. మీ పిన్నికి వారం రోజులనుండి వంట్లో బావుండుటలేదని, మొన్న హాస్పిటల్ కు తీసుకువెళ్ళాను. అక్కడ డాక్టర్లు మీ పిన్నిని పరీక్షించారు. త్వరలో నీకూ, నీ చెల్లాయికీ ఒక చక్కటి తమ్ముడు పుట్టబోతున్నాడని చెప్పారు. అన్నయ్యక్కూడా యివ్వేళనే ఉత్తరం రాస్తున్నాను. ఈ విషయం తాతకి, నాన్నమ్మకి నువ్వే చెప్పు. కానీ ఒక షరతు.... వాళ్ళు నీకేదైనా ప్రెజెంట్ యిచ్చేంతవరకూ ఈ విషయం చెప్పకు. తాతయ్యకి, నాన్నమ్మకి నా వందనా అందజేయి, చెల్లాయికి నా ముద్దులని చెప్పు. బాగా చదువుతున్నా వనుకుంటాను. ఉత్తరాలు రాస్తూండు”

ఉత్తరం చదివి, దాన్ని జేబులో పెట్టుకుని శేషుతో అన్నారు.

“నీ కొక్కడికి ఉత్తరం రాయడంలో వాడి ఉద్దేశ్యమేమిటో?”

“మా బాబాయి సంగతి మీ కెవరికీ తెలీదసలు. మనమంటే ప్రాణం. ప్రతీ సంగతీ ముందుగా మనకు తెలియాలిందే!”

“సంతోషించాలే.... ఎలాగైతేనేం మంచి బాబాయి నీ కొక్కడికే దొరికాడు. ఆ..... ఇదిగో ముందు ఆ విషయం ఆలోచించు”

ఆ విషయమేదో తనకి గుర్తు రావడానికి ఓ ఊణం పట్టింది. ఆ ఊణం తర్వాత అన్నారు భార్యతో.

“అసలే ఆ పిల్లకి అనారోగ్యం. వాళ్ళ పుట్టింటి మాటంటావా? వట్టి పల్లెటూరి మాలోకం. అంచేత ఆ అమ్మాయిని మనింటికే తీసుకొద్దాం. ఇక్కడ మంచి డాక్టర్లున్నారు. ఈ విషయమే రేపు వాడికి రాస్తాను. ఏమిటో దేవుడి కిన్నాళ్ళకి వాడిమీద దయ కలిగింది. ఓ నలుసు నిస్తున్నాడు. అదే చాలు. యిదిగో నే చెప్పే దేమైనా విని పించుకుంటున్నావా?”

“నన్నలా విసిగించకపోతే. మీరు చెప్పేదేదో చెప్పరాదుటండి ! నేనూ వాడి విషయమే ఆలోచిస్తున్నాను”

“అదే.... ఆ పిల్ల నిక్కడికి తెస్తామనుకో. అంతవరకూ బాగానే ఉంది. కాని - వాడు హోటల్లో చెయ్యి కడుక్కోవలసి వస్తుందిగదా. పైగా - ఈ హోటలు భోజనం వాడి శరీర తత్త్వానికి సుతరామూ పడ దాయె బర్మ.”

“సెలవుపెట్టి వాడినిగూడా యిక్కడికి వచ్చేయమనండి”  
ఆయన ఫక్కున నవ్వారు.

“నీ కేమైనా మతి పోయిందా ఏమిటి? ఎన్నాళ్ళని సెలవిస్తారు. అదేమైనా ఆఫీసనుకున్నావా లేక ధర్మసత్ర మనుకున్నావా. అడిగినన్ని సెలవు లివ్వటానికి” ఆయనకు తన ఆఫీసరుగిరీ గుర్తుకొచ్చింది. అంత లోనే కొడుకు దుస్థితి (గుమాస్తా గిరీ) మీద జాలివేసింది.

“అసలా బోడి గుమాస్తా గిరికి రాజీనామా యివ్వమని రాస్తాను. వాళ్ళిచ్చే నూతేబై నేనే యిస్తాను. వాడు ఇంటిపట్టున మన కళ్ళముం దుంటే అంతేచాలు. పిచ్చివెధవ - ఎంత బాధపడుతున్నాడో ఏమో.”

“అలాగే చెయ్యమనండి. పెద్దతనంలో ఉన్నామా-పాడు మనసు పిల్లలమీదికి పోతోంది.”

“నువ్వు వప్పుకున్నావ్ కదూ-కాని.... వాడితో వచ్చిన చిక్కేవి టంటే. నామాట వినిపించుకోడు. పైగా ఉద్యోగం పురుషలక్షణ మం టారు. ఒకపని చేస్తా. వచ్చే సంక్రాంతికి నువ్వు. నీ భార్య ఇక్కడికి రావలసిందని రాస్తాను. వాడు వచ్చిన తర్వాత ఏదో విధాన వాడిని వప్పించి రాజీనామా యిప్పిద్దాం. సరేనా-” అంటూ ఆయన అప్పటికే యింటిగుమ్మం దాటారు.

“తాతోయ్. నా ప్రెజంటేషన్ మాటేం జేళావ్?” అన్నాడు చిరంజీవి శేషు.

“మీ మామ్మదగ్గర ఓ పదిరూపాయలు పుచ్చుకో....మంచిపెన్ను లేదని గోల పెడుతున్నావ్ గా” అని చెప్పి గబగబా నడుచుకుంటూ వెళ్ళి పోయారు.

“ఏమిటో చిత్రమైన మనిషి. క్షణానికో విధంగా మారిపోతూంటారు” అనుకుంది ఇంటావిడ.

\* \* \*

రోడ్డుమీదికి వచ్చిన తర్వాత శేషు సిగరెట్టు కాల్చినట్టు మళ్ళీ జ్ఞాపకానికి వచ్చింది జానకిరామయ్యగారికి. నవ్వుకున్నారు.

ఇప్పుడు తనకు మనవడుపుట్టబోతున్నాడనే శుభవార్త ముఖ్యంగా సుబ్బరాజుకి చెప్పాలి. కనిపించినప్పుడల్లా అడుగుతాడు. ‘మీ రెండో వాడికి పిల్లలా ?’ అని. ఇప్పుడు గర్వంగా చెప్పాలి. ఉత్తరాన్ని అతని ముఖంమీద గిరాటు వెయ్యాలి.

సుబ్బరాజు తన శ్రీయస్సుని కోరే మనుషుల్లో ఒకడు. అతనంటాడు — “నీ కేమిటోయ్ ! రామలక్ష్మణుల్లాటి యిద్దరు కొడుకులు. ఇప్పటికీ నీ మాట జవదాటరు. రత్నాల్లాటి మనవలు, తరగని ఆస్తి. మనిషికి యింతకంటె కావలసిం దేమిటోయ్ !”

నిజమే. మనిషికి ఈ ఆనందంకంటె విలువైనది ఏముంది ?

లోకంలో ఎంతమంది పిల్లలులేరు. అనుక్షణమూ అన్నమీద తమ్ముడు — తమ్ముడిమీద అన్న కత్తులు నూరుకోడమే నాయె. అలాంటిది తన పిల్లలు ఎంత అన్యోన్యంగా ఉంటారని. ఇప్పటిగూడా అన్నయ్యంటే చిన్నాడికి ఎంతో భక్తి, విశ్వాసమూను. వాడికి అన్నమీదున్న గౌరవం నాన్నమీద లేదు. లేదంటే పూర్తిగా లేదనికాదు. గాని అప్పుడప్పుడూ తన మాట కెదురు చెప్పడం కద్దు —

అందునా, పెద్దవాడి తర్వాత చిన్నాడు పుట్టాడేమో....వాడిమీద 'గారాం' చూపించారు. కొద్దో గొప్పో 'అలుసుతనం' నేర్పారు. అందు చేతనే వాడు యిలా తయారయ్యింది.

వాడు శ్రద్ధగా చదివిఉంటే ఈసరికి మంచి హోదాలో ఉండే వాడు.

నాటకాలూ, కథలూ మీద ఉన్న 'గురి' చదువుమీద ఉండేది కాదు. ఎంత చెప్పినా వినిపించుకునేవాడు కాదు. చదువుకునేవాడు వీటికి దూరంగా ఉండాలని ఎన్నో నీతులు చెప్పినా, వినిపించుకున్నట్టే నటించి తనకు తెలియకుండానే స్టేజీ ఎక్కడమో, కథలు రాయడమో చేస్తుండే వాడు. ఒకనాడు ఏమయ్యిందని—

ఏదో ఫంక్షన్ కి తనకి ఆహ్వానం వస్తే వెళ్ళారు. ఫంక్షన్ ముగిసిన తర్వాత నాటక మన్నారు. తెర ఎత్తేసరికి స్టేజీమీద శంకరం ప్రత్యక్షమయ్యాడు. ఆ వేషంలో వాడెంత అందంగా ఉన్నాడని. నిజానికి ఆరోజు వాడు చాలాబాగా నటించాడు. ఎంతోమంది వాడిని ప్రశంసించారు. వస్తుథా వాడు చక్కటి నటుడాయె మరి.

గమ్మత్తేమిటంటే వాడితోపాటు తననిగూడా చాలామంది అభినందించారు. తనకు బలే సిగ్గునిపించింది గూడాను. ఆమాటకొస్తే తన సర్వీసులో గూడా యింతటి 'ప్రశంస' తనకి ఎదురుకాలేదు.

ఆ కాసేపూ తనూ కొంత ఆనందించారు కాని—'నాటకాల్లో దిగిపోతే వాడు చెడిపోతాడేమో' నన్న దిగులు ఓమూల మెదులుతూనే ఉంది.

కథలు రాయడంలో గూడా వాడు మంచిపేరు సంపాదించుకున్నాడు. అయితేనేం—తను అనుకున్నట్టే చివరికి వాడు బి. ఏ. తప్పడం, చదువుకి స్వస్తి పలకడమూ జరిగాయి.

ఏమైనా పెద్దవాడిముందు వీడు భ్రష్టుడేను ।

సుబ్బారాజు యింటికి వెళ్ళేసరికి బాగా చీకటిపడింది. గేలు తలుపు తెరుచుకుని యింటి ఆవరణలోకి అడుగు పెట్టారు. సుబ్బారాజు కోడలు కాబోలు తనని చూస్తో అన్నది.

“మావయ్య వూరు వెళ్లారండీ”

మనసు చివుక్కు మన్నది. తిరిగొచ్చేస్తూ అనుకున్నారు.

“శుభవార్త తెలియజేద్దామని వస్తే వీడు లేకపోయె. మళ్ళీ ఎప్పుడు వస్తాడో ఏమో....”

ఇంటికి చేరుకున్నారు. దోజనాలు అయ్యాయి కాబోలు శేషు తన గదిలో కూర్చుని బుద్ధిగా చదువుకుంటున్నాడు. ‘వ్యాటిజ్జీడిస్ లైఫ్ యిప్ ఫుల్లాప్ కేర్’

జానకిరామయ్యగారు దోజనం ముగించి డైరీ రాసుకున్నారు. కాసేపు పడక కుర్చీలో నడుం వాల్చి చుట్ట కాల్చుకున్నారు.

‘శేషు సిగరెట్టు కాల్చాడు’ - మళ్ళీ శేషు చేసిన తప్పు గుర్తుకు వచ్చింది—కాని యిప్పుడు వాడి చదువు పాడుచేయడ మెందుకని మౌనం వహించారు. ఏదో పుస్తకం తీసి చదువుకోడం ప్రారంభించారు.

గోడ గడియారం తొమ్మిది కొట్టింది.

‘వ్యాటిజ్జీడిస్ లైఫ్ .... యిప్ .... ఫుల్ .... ఆఫ్ .... కేర్.’

శేషుకి నిద్ర వస్తోంది కాబోలు. పరీక్షలు ఎప్పుడోగదా — ఇప్ప ట్నుంచే యింత కష్టపడి చదవకపోతేనేం. యిలా నిద్ర మేలుకుని చదువుతే ఆరోగ్యం పాడవదూ.

ఈ పి. యు. సి.లో క్లాసు రాగానే ఏ ఇంజనీరింగ్ కో వంపా... అంతేగాని బి. ఏ. యి. బి. కాంలతో వనిలేదు. ఆ డిగ్రీలకి ఈ రోజుల్లో దొత్తిగా విలువలేదు.

శేషు గదిలోంచి ఏ శబ్దమూ రాకపోయేసరికి వాడు నిద్రపోతున్నాడేమో ననిపించింది. జానకిరామయ్యగారు శేషు గదిలోకి వెళ్లారు.

చదువుతూన్న పుస్తకాన్ని గుండెలమీద పెట్టుకుని నిద్రపోతున్నాడు శేషు.

జానకిరామయ్యగారికి ఆ 'పిచ్చి వెధవ' మీద జాలివేసింది.

శేషు గుండెలమీద నుండి జాగ్రత్తగా పుస్తకాన్ని తీసి చేబిల్ మీద పెట్టారు. దుప్పటి కప్పుతుండగా శేషు వళ్ళు వెచ్చగా తగిలింది. జానకిరామయ్యగారు ఉలిక్కిపడ్డారు.

వయస్సుకి మించిన శరీర సౌష్ఠ్యవం ఎవళ్ళనైనా ఆకర్షిస్తుంది. శేషుమీద ఎవరి దృష్టయినా తగిలిందో ఏం పాడో ; అస లిలాంటి విషయాలన్నీ ఇంటావిడ చూచుకోవాలి. చ....వట్టి బద్ధకం మనుషులు.

చిన్నాడు గూడా తన పద్దెనిమిదో ఏటనే, ఓ పాతికేళ్ళ యువకుడిలా కనుపించేవాడు. వాడి పోలికే అబ్బింది శేషుకి.

శేషుకి దుప్పటి కప్పి లైట్ ఆఫ్ జేయబోతుండగా వాడు ఉలిక్కిపడి లేచాడు. తన గుండెలమీద ఉండాల్సిన పుస్తకం లేదు. యెదుట తాతయ్య నిలబడి వున్నాడు.

“పుస్తకం—”

“నిద్రపోవోయ్ .... అస్తమానం చదువేనా ?”

“ఎల్లండి మా క్లాసు ఎగ్జామినేషన్ తాతయ్యా”

“అవుతే— దానికోసం రాతంతా చదువుతావా ఏమిటి ? పడుకోముందు.”

\* \* \* \*

“మొన్న ఎగ్జామినేషన్లో ఫస్టు మార్కు నాకే వచ్చింది. ఇప్పుడు గూడా రావాలంటే —”

“పోరా భదవా ! ఆరోగ్యం కంటే చదువేం గొప్పది కాదులే. నిద్రపో.... నీలాటి బ్రిలియంట్ స్టూడెంట్ చదవకపోయినా ఫస్టుమార్కే తెచ్చుకుంటాడు.”

తనమీద తాతయ్యకుగల నమ్మకానికి చిరంజీవి శేషు మురిసి పోయాడు. వాడి కళ్ళు ఆనందంతో మెరిసిపోయాయి.

“మీ ఫాదరుగూడా ఎప్పుడూ ఫస్టు మార్కులే వచ్చేవిరా శేషు ! ఒక్కనాడు గూడా వాని చదువు విషయం అడిగేవాడిని కాదు. స్వయంగా శ్రద్ధతీసుకుని వాడే చదువుకునేవాడు. చదువుమీద వాడి కంట గౌరవం ఉంది కాబట్టి ప్రయోజకు డయ్యాను. ఆ గౌరవం లేదు కాబట్టి మీ బాబాయి అలా తయారయ్యాడు.”

“నూబకి ముందు బాబాయిని అంటావ్ గాని, బాబాయికెంత పేరుందో నీకు తెలీను తాతయ్యా. మా ఇంగ్లీషు లెక్చరర్ బాబాయిని తలవని రోజు లేదు. ఆయనగూడా కథలు రాస్తాడులే. బాబాయికి ప్రైజ్ వచ్చిందని తెలిసి ప్రతివాళ్ళూ బాబాయి వివరాలు నన్ను అడగటమే. చెప్పలేక చస్తూన్నా ననుకో. ఇప్పుడు బాబాయి పేరు ఆంధ్రదేశమంతటా తెలుసు !”

తాతయ్య మీసాలచాటున నవ్వుకున్నారు. శేషు ప్రక్కన కూర్చుని వాడి భుజం తట్టుతూ అన్నారు.

“బాబాయిమీద నీకెంత ప్రేమరా ? వాడిని ఒక్కమాట గూడా అననివ్వవుగదా ! నువ్వు పెద్దాడివై మీ నాన్నంత ఉద్యోగం చేస్తావనుకో.... అప్పుడు గూడా బాబాయిమీద యింత ప్రేమ చూపిస్తావా ?”

“పో....తాతా” శేషు సిగ్గుపడిపోయాడు.

“నీకు పెళ్ళయి, పెళ్ళామొచ్చి పిల్లలు పుట్టినా బాబాయిని మరచి పోకూడదు. బాబాయి, పిన్నీ, మీ నాన్నా, అమ్మా, నీ తమ్ముళ్ళూ, చెల్లా

యిలూ వీళ్ళందరి క్షేమాన్ని తెలుసుకుంటూ ఉండాలి. అందరూ సుఖంగా బ్రతకాలి" జానకిరామయ్యగారి కళ్ళల్లో నీళ్ళు తిరిగాయి.

"మీ అందర్నీ చూసే భాగ్యం—" ఆయన అక్కడ ఆగిపోయి కళ్ళు తుడుచుకుని మళ్ళీ అన్నారు.

"మీ బామ్మ నాతో చాలాసార్లు అందిరా శేషు. మాకు దేవుడు వందేళ్ళ ఆయుస్సు ప్రసాదిస్తే - మిమ్మల్నందర్నీ చూస్తూ.... ఇది నీకు నవ్వుగా ఉంటుందనుకో.... మీ పిల్లల్ని పెంచుతూ హాయిగా కృష్ణా, రామా అనుకోవాలని దాని కోరిక. వట్టి పిచ్చిబాగుల మనిషి. దీంతో యిన్నేళ్ళు ఎలా కాపురం చేశానా అని ఆశ్చర్యంగా వుంటుంది"

"నన్నా, బాబాయివాళ్ళు సంక్రాంతికి తప్పకుండా వస్తారా తాతయ్యా!"

"రమ్మని రేపే ఉత్తరాయి రాస్తాను. రాకపోతే మీ బాబాయి, మీ నాన్న ఇద్దరి చర్మాలూ వలిచేస్తానని రాస్తాను. సరేనా.... ఆయ్య బాబోయ్ అప్పుడే తొమ్మిదిన్న రవ్వొస్తోంది. చిన్నవాళ్ళు ఎక్కువసేపు మేలుకో గూడదు"

శేషుని పడుకోబెట్టి, లైట్ ఆఫ్ చేసి తన గదిలోకి వెళ్ళారు జానకిరామయ్య. పక్కమీద నడుం వాల్చిన తర్వాత మళ్ళీ గుర్తుకు వచ్చింది శేషు సిగరెట్టు కాలాడని. 'భదవ! తప్పించుకు పోతున్నాడు' తనలో తను అనుకున్నాడు. ఇంటావిడ మందుసీసాతో లోపలి కొచ్చింది. ఆవిడను చూడగానే అడిగాడు. "నువ్వీంకా నిద్రపోలేదా?"

"సుగుణతల్లి నన్ను నిద్రపోనిస్తేకదా. కథలు చెప్పమని నా ప్రాణాలు తోడేసింది పిచ్చితల్లి. ఒక వట్టాన నిద్రపోదండి. వట్టి మంకు...."

"నురి అచ్చం నీ పోలికే సుమా" ఆయన గబగబా నవ్వేశారు. ఆవిడ సిగ్గుపడిపోయింది.

“ముందు ఈ మందు తాగండి. తర్వాత నవ్వుకుందురుగాని”  
ఆవిడ యిచ్చిన మందు తాగారు.

“ఏమిటో యాంత్రికంగా జీవితం గడుస్తోంది” అన్నారు.  
ఆవిడ ఆయన పాదాల దగ్గర కూర్చుంది.

“ఒక్కోసారి యిదంతా వట్టి మాయా ప్రపంచమనీ, మరోసారి  
ఇదంతా నిజమనీ అనిపిస్తుంది. బాధ్యతలూ, త్యాగాలూ చాలా రుచి  
చూశాం. నువ్వు గమనించావో లేదో గాని మన పెళ్ళయిన కొత్త రోజు  
లకీ ఈనాటికీ చాలా భేదం కనుపిస్తోంది. అప్పట్లో నువ్వు నాకోసం,  
నేను నీకోసం అన్నట్టు వుండేవాళ్ళం. ఇప్పుడా భావం దూరమయ్యింది.  
మనిద్దరం కలిపి మరికొందరి శ్రేయస్సుకోసరం బ్రతుకు తున్నట్టు  
న్నది. ఇదంతా నీకు చిత్రంగా కనుపించడంలేదు”

ఆవిడేమీ మాటాడలేదు.

ఆయనే అన్నారు—

“పెద్దాడు పుట్టిన మరుక్షణంనుంచీ ఈ క్షణంవరకు తీరుబడి  
లేనంత కార్యక్రమాల్లో మునిగిపోతున్నాను. పెళ్ళయిన కొత్తలో రెండు  
సంవత్సరాలపాటు సరదాగా కాలక్షేపం చేశాననుకుంటాను. ఆ తర్వాత  
బాధ్యతలు పెరిగాయి. ఆఫీసుపని, పిల్లల పెంపకం, తీరుబడిలేని యీ  
కార్యక్రమాల్లో విసిగిపోయాను పార్వతీ !”

‘పార్వతీ’ అనే పిలుపు మళ్ళీ ఇన్నేళ్ళకి చోటు చేసుకోవడంతో  
అటు జానకిరామయ్యగారు, ఇటు పార్వతీ యిద్దరూ ఆశ్చర్యపోయారు.  
వెంటనే యిద్దరూ ఏమీ మాటాడలేకపోయారు.

“విధి నిర్వహణలో చాలా విషయాలు పట్టించుకుని పట్టించుకో  
నట్టు చూడవలసి వస్తుంది. నా ప్రవర్తన నిన్నెప్పుడైనా బాధపెడితే  
నన్ను క్షమిస్తావు గదా పార్వతీ !”

“మీరేదో కొత్త గా మాటాడుతున్నారు. నాకు బాధేమిటి, మిమ్మల్ని క్షమించేపాటి దానినా నేను ?”

ఆయన పేలవంగా నవ్వారు.

“పిల్లల్ని పెంచి పెద్దవాళ్ళను చెయ్యడంలో ఉన్న ఆనందం బహు కొద్దిమందికే లభిస్తుంది. నేను అదృష్టవంతురాలిని. నాకే దిగులూ లేదు. దేవుడిలాంటి మీరు, వరాలసాటి పిల్లలూ. ప్రీతి యింతకంటె కావలసిం దేముంది చెప్పండి ?”

పార్వతి చేతిని ప్రేమతో నిమిరారు జానకిరామయ్య.

అదే సనుయంలో...

వీధి తలుపు తీసిన చప్పుడయింది.

“ఏమిటది ?” ఆత్రంగా అడిగారు జానకిరామయ్య.

“శేషు సినిమాకి వెడుతున్నాడు కాబోలు”

“వ్లాట్ !” ఆయన కోపం వచ్చింది.

“పోనిద్దురూ.... పసివాడు. సాయంత్రం నుండి నా ప్రాణం తీసి చివరికి నన్ను వప్పించగలిగాడు. అదీగాక యివ్వాల కుభవార్త తెచ్చా డాయె.... వాళ్ళ స్నేహితులందరూ కలిసి ఏదో యింగ్లీసు సినిమాకి వెడదామని అనుకున్నార్ర....” ఆవిడ చెప్పవలసినదంతా చెప్పింది. అంతా పిని కోపం పట్టలేక అన్నారు జానకిరామయ్యగారు —

“ఇలా సెకండ్ షోలకి వెడితే ఆరోగ్యం పాడవదూ.... వాడినని లాభంలేదు. అంతా నువ్వు చేస్తున్నావ్. నీకు పిల్లల్ని పెంచడం చేత కాదు. ఇంకా ఎప్పుడు నేర్చుకుంటావో ఏమో. వుండు.... వాడినీ .... రేపుదయం గుర్తుచెయ్యి. వెధవాయి చర్మం వల్చేస్తాను.... సినిమాకి వెడ తాడు. సినిమాకి....”

చివరికి తేలిక విషయం :

చిరంజీవి శేషుపైన తను తీసుకోవలసిన క్రమశిక్షణ చర్య రేపు ఉదయానికి వాయిదా వేయబడింది.